

कठपुतली कॉलोनी के पुनर्वास को खेतान ने नायडू को लिखा पत्र

राज्य ब्यूरो, नई दिल्ली : दिल्ली डायलॉग एंड डेवलेपमेंट कमीशन (डीडीसी) के उपाध्यक्ष आशीष खेतान ने कठपुतली कॉलोनी में रहने वाले लोगों की समस्याओं के समाधान एवं पुनर्वास के लिए केंद्रीय शहरी विकास मंत्री वेंकैया नायडू को पत्र लिखा है। पत्र में खेतान ने कहा है कि सात साल पहले डीडीए ने कठपुतली कॉलोनी के पुनर्विकास एवं पुनर्वास का प्लान बनाकर निजी बिल्डर को सौंपा था। अब तक नाम मात्र का काम हो पाया है। दिल्ली सरकार ने स्लम एवं जेजे बस्तियों के पुनर्वास के लिए दिल्ली स्लम एंड जेजे रिहैबिलिटेशन तथा रिलोकेशन पॉलिसी 2015 तैयार की है। दिल्ली शहरी आश्रय सुधार बोर्ड (डूसिब) द्वारा तैयार इस नीति के अनुसार पता लगाया जाएगा कि कौन सी झुग्गी बस्तियां इस पॉलिसी के योग्य हैं। इस नीति की एक प्रति दिल्ली हाई कोर्ट को भी सौंपी गई है। शहरी विकास मंत्री डूसिब द्वारा तैयार नीति एवं प्रोटोकॉल के तहत जल्द डीडीए को कठपुतली जेजे बस्ती के पुनर्वास के लिए निर्देश दें। उन्होंने कहा कि समस्याओं के समाधान के लिए वह नायडू से मिलकर चर्चा करना चाहते हैं।